

दिनाङ्क :- 15.07.2026

प्रातः - 06:55

भारत-ब्रिटेन-व्यापक-आर्थिक-व्यापारसन्धिः

भारत-ब्रिटेन-देशयोः मध्ये व्यापक-आर्थिक-व्यापारसन्धिः अद्य प्रवर्तते। तेन सह सामाजिकसुरक्षासन्धिरपि, या डी.सी.सी. इति द्विगुण-अंशदान-सन्धिः नाम्ना प्रसिद्धः, क्रियान्वितो जातः। अनेन ब्रिटेनदेशे कार्यरतेभ्यः भारतीयव्यावसायिकेभ्यः कार्यावसराः प्रतिस्पर्धासामर्थ्यं च वर्धिष्यन्ते । एषः सन्धिः ब्रिटेनदेशस्य विपण्यां नवनवति-प्रतिशतं यावत् शुल्कश्रेणीषु भारतीयवस्तूनां शून्यसीमाशुल्कं सुनिश्चितीकरोति, येन भारतीयनिर्यातस्य संवर्धनं भविष्यति। नवदिल्ल्यां ह्यः वार्ताहरान् सम्बोधयन् वाणिज्यसचिवः राजेश-अग्रवालः एतं सन्धिं भारतस्य व्यापारविकासे महत्वपूर्णं सोपानमिति अवर्णयत्।

एमईए-ईरानः

प्रशासनेन निगदितं यतैः पश्चिम-एशिया-क्षेत्रस्य घटनाक्रमस्य सूक्ष्मावलोकनं विधीयते । भारतेन होर्मुज-जलसन्धिमध्यस्थात् सुरक्षित-अबाधित-नौवहनस्य अथ वाणिज्य-प्रवाहस्य आह्वानं पुनः विहितम् नवदिल्ल्यां वार्ताहरान् सम्बोधयन् विदेशमन्त्रालयस्य प्रवक्ता रणधीर-जयसवालः प्रावोचत् यत् वैश्विक-स्तरे जनानां आर्थिक-ऊर्जा-सुरक्षां सुनिश्चेतुं एतत् परमावश्यकं वर्तते। मन्त्रालयेन ईरान-देशस्य उपाभियान-प्रमुखं समाहूय एकं वक्तव्यं प्रकाशितम् श्रीजयसवालः प्रोक्तवान् यत् प्रशासनेन तेहरान-प्रशासनाय स्वकीया गभीरा चिन्ता प्रकटय्य तत्र दुरापन्नानां घटनाक्रमाणां तीव्रा निन्दा कृता । अस्मिन् आक्रमणे एकस्य भारतीयस्य अमूल्यं

जीवनं विनष्टं, बहवः भारतीय-नागरिकाः च व्रणिताः सञ्जाताः, येषु केचन गम्भीराः सन्ति। प्रवक्ता अवदत् यत्, भारतेन ईरानं विरुध्य स्वकीयः दृढविरोधः प्रकटितः, सहैव एतादृशानां आक्रमणानां सद्यः रोधनाय बलम् प्रदत्तम्। अनेनैव सह तेनोदीरितं यत् क्लेश-शमनाय उभयपक्षाभ्यां वार्ता-मञ्चे समागत्य संवाद-राजनययोः मार्गम् अनुसरणीयम्, येन पश्चिम-एशिया-क्षेत्रे पुनः शान्तिः स्थिरता च संभवेत्।

प्रवर्तननिदेशालयः

वित्तीय-अपराध-निरोधकेन प्रवर्तन-निदेशालयेन महादेव-आभासीय -द्यूत-तन्त्रांश सम्बद्धे कथित-धन-शोधन-प्रकरणे एकस्याः प्रशासनेतर-तन्त्रांश-वित्तीय-प्रौद्योगिकी-संस्थायाः अध्यक्षः निगृहीतः। केन्द्रीय-अभिकरणेन अचिरमेव तस्य अध्यक्षस्य, तस्य कुटुम्बिनाम् अथ तेन स्वयं सञ्चालितानां नियन्त्रितानां च विभिन्नानां व्यावसायिक-प्रतिष्ठानानां

चत्वारिंशदधिक-नवशतकोटितोप्यधिक-रूप्यकाणाम् स्थावर-जङ्गम-सम्पत्तिः विधिवत् कुण्ठिता ।

जलप्लावनस्य स्थितिः

असम-राज्ये विनाशकारिणः जलप्लावनस्य स्थितिः अद्यापि नितरां सङ्कटमयी वर्तते, येन राज्यस्य षट्सु अपि जनपदेषु सप्तत्रिंशत्सहस्रतोप्यधिकाः जनाः अत्यन्तं दुष्प्रभाविताः। शोकाकुले अस्मिन् सङ्कटावधौ शोणितपुर-जनपदस्य 'चारिदुआर' मण्डले जले निमज्जनात् एकः जनः पञ्चत्वं गतः।

ऋतु-विज्ञान-विभाग

भारतीय-ऋतु-विज्ञान-विभागेन अद्य बिहार-ओडिशा-राज्ययोः अतिवृष्टिपरा रक्तवर्णीया सञ्चेतना प्रकटिता । ऋतु-वैज्ञानिकैः इदमपि संसूचितं यतः ईदृशी एव जलसङ्कट-स्थितिः उत्तर-पूर्व-भारते, छत्तीसगढ़-झारखण्ड-पश्चिमबङ्गाल-राज्येषु च श्वः यावत् अश्रान्तं प्रवर्तिष्यते।

अनेन सहैव, पर्यावरण-विद्भिः विशेषरूपेण व्याहृतं यतः हरियाणा-चण्डीगढ़-दिल्ली-पञ्जाब-पश्चिमोत्तरप्रदेशेष्वपि मन्द-मध्यम-वृष्टिः वसुन्धराम आच्छादयिष्यति, येन निदाघ-तप्तानां जनपदानां कृते कश्चन अनिर्वचनीयः आह्लादः सम्प्राप्स्यते।

क्रिकेट

पुरुषाणाम् एकदिवसीय-अन्ताराष्ट्रिय-क्रिकेट्-प्रतिस्पर्धायां हयः रात्रौ त्रिस्पर्धानां शृङ्खलायाः प्रथमे द्वन्द्वे बर्मिङ्घम-नगरस्य एजबेस्टन-क्रीडाङ्गणे भारतेन इङ्ग्लैण्डदलं षड्स्तोभैः पराजितम् अक्षर-पटेलः स्वस्य उत्तमप्रदर्शनाय स्पर्धायाः श्रेष्ठ-क्रीडकः इति सम्मानम् अलभत।